

ምዓልቲ ምስጋና

ንባባት: ሲራክ 50:22-24 1ቆሮ 1:3-9፥ ሉቃ 17:11-19

ሰብ ንኣምላኽ ከመስግን ከፍቅር ዝተፈጥረ እዩ። ኣብ ት/ክ እግዚአብሔር ንምንታይ ፈጠረና ኣብ ዝብል ናይ ባልቲሞር ት/ክ ክምልስ እንከሎ ክንፈልጦ ክንፈትዎ መንግስተ ሰማይ ክንኣቱ ዝብል ተማሂርና። ዓላማ ተፈጥሮን እምብኣር ምስ ኣምላኽ ኮና ፍቕሩ ምስትምቓር እዩ። እንተ ኾነ ሕሱም ጸላኢ ነዚ ሕጊ ተፈጥሮና ኣብ መንጎ ኣትዩ ኣበላሽዩልና፤ ነቲ ብነጻ እንረኽቦ ዝነበርና ጸዕርና ከም ዝሕወሶ ገሩ። ሰብ እምብኣር ከመስግን እንከሎ ንተፈጥርኡ እዩ ዝገልጽ። ክነመስግን ግቡእና እዩ።

ኣብ ዝተፈላለየ ሃገራት ዝተፈላለየ መዓልቲ ምስጋና ይኸብር፤ መዓልቲ ነጻነት፤ መዓልቲ ወለዲ፤ መዓልቲ ስወኣት፤ መዓልቲ መማህራን፤ ከምኡ ናይ ኩስሚ ብዓል ክነኸብር ከሎና. . . ነቲ ሰናይ ዝተገብረልና ክነመስግን፤ ነቲ ኹሉ ኣምላኽ ዝገበረልና ርኢና ንሕና እውን ኣብ ሰናይ ግብሪ ኣሕዋትና ክንወፍር ንግለት እዩ። ከም ወለዲ፤ መራሕቲ፤ ኣገልገልቲ፤ ንዝገበሩልና ጽቡቕ ዘኪርና ኸአ ነመስግን።

ኣብዚ እንነብሮ ሃገር (ኣመሪካ) ብመሰረቱ መጀመርያ ናይ ምስጋና ብዓል ብደቃባት Wampanoaf Indians ምስቶም ሓደስቲ ስደተኛታት ካብ ኤሮጳ ዝመጹ Plymouth Colonists ብዝብል ዝፍለጡ ገዛእቲ ብ1621 በቲ ዝረኽብዎ ምህርቲ ቀውዒ ብሓባር ናይ ምስጋና ብዓል ኣመስጊኖም። ብ1777 ኣብ ጊዜ ናዕቢ ኣንጻር መግዛእቲ እንግሊዝ መዓልቲ ምስጋና ተኣዊጁ። ጆርጅ ዋሽንግቶን ጥቅምቲ 1798 ንመጀመርያ ጊዜ መዓልቲ ምስጋና ኣብዒሉ። ኣብርሃም ሊንከን ብዝልዓለ ከምእትብዓል ዝገበረ እዩ። ብ1863 ብኣዋጅ ሃገራዊ ብዓል ምስጋና ተባሂሉ ክብዓል ተኣዊጁ። ብ1942 ኣብ ጊዜ ካልኣይ ውግእ ዓለም ኮንግረስ ንኹሉ ጊዜ ኣብ ኅዳር ራብዓይቲ ሓሙስ መዓልቲ ምስጋና ኮይና ክትብዓል ወሲኑ። ሎሚ እምነቶም ብዘየገድስ ኩሎም ኣመሪካውያን ምስ ስድርኦም ታኪን ሓሪዶም የብዕልዎ። ብሓቂ ናይ ስድራን ናይ ሃገር ብዓል እዩ። በዚ ዕለት ኩሉ ዕዳጋ ይሓስር ኩሉ ሰብ ንብዓል ልደት ዝኸውን ህያባት ወይ ዘድሊ ነገራት ይገዝእ ምኽንያቱ ዋጋ ካብ ፍርቂ ንላዕሊ ይሓስር። ስድራታት ዝተፈላለየ መዘናግዒ ከምኡ ናይ ኣመሪካውያን ኩዕሶ እግሪ ዝጸወቱ ብምርኣይ ይሕልፍዎ። ስድራታት ፍልልዮም ኣልዮም ብሓባር ዘብዕልዎ ብዓል እዩ። ናይ ስድራ ብዓል እንተ ተባህለ ኣይገርምን እዩ።

ልዕሊ ኹሉ ክነመስግኖ ዝግብኣና ኣምላኽና እዩ ስለ ዘፍቀረና ስለ ዝፈጠረና ዕለት ዕለት ብጸግኡ ስለ ዝናበየና፤ ኣብዛ ሰዓት ከይተረፈ ንኹሉ ዝሃበና ክነመስግኖ ይግብኣና። እቲ ዝለዓለ ፍቕሪ ኣምላኽ ዝተራእየሉ ንሓደ ወዱ ምእንታና ኢሉ ምስለኣኹ ገሊጽልና። ክርስቶስ ምእንታና ኣብ መስቀል ተሰዊኡ ኣድጊኑና። ኣብ ትሕቲኡ ክነብር ኢሉ ቤተ ክርስትያና መስሪቱልና፤ ቤተ ክርስትያን ከአ ብምስጢራቱ ገራ መንፈሳዊ ጸጋታቱ ትዕድለና። ንኣምላክ ብክርስቶስ ገርና ክነመስግኖ ባዕሉ ክርስቶስ ምሂሩና። ብስመይ ንሰማያዊ ኣቦ እንተ ለመንክምዎ ኩሉ ክውሃበኩም እዩ ኢሉና።

ምስጋን ማእከል ድሕነትና እዩ። ድሕነት ክልተ ክፍሊ ኣልኦ። እቲ ቀዳማይ ክፍሊ ወርቂ ክንብሎ ንኸእል እቲ ኻልኣይ ከአ ነሓስ ክንብሎ ንኸእል። እቲ ወርቃዊ ክፍሊ እቲ ዝኸበረ ናይ

አምላክ ስራሕ ብዙሕ ጊዜ ጸጋ ኢልና እንጽውድ እዩ። እቲ ኻልአይ ክፍሊ ነሓስ እንብሎ ኸአ እቲ ንሕና እንህቦ መልሲ እዩ። ኩልና ብምስጋና ክንምልስ ይግብአና።

አብ መጽሓፍ ሲራክ ነዚ ክገልጽ እንከሎ አብ ባህርያዊ ነገራት እንርእዮ ከምዘሎ ይነግር። ነቲ አብ ኩሉ ቦታ ዓበይቲ ነገራት ዝገበረን ብምሕረቱ ዝናበየና አምላክ ኩሉ ፍጥረት አመስግንዎ ይብል። ቀጺሉ ነቲ ዝበለጽ ህያብ አምላክ ህያብ ሕይወት ምዃኑ ይገልጽ (ሲራክ 50:22-24)።

ህያባት ወይ በረኸት አምላክ ማእለያ የብሎምን ልዕሊ ዝኾነ ግን ህያብ ሓደ ወዱ ጎ.ኢ.ክ. እዩ። ብእኡ ድኅናን ዘለዓለማዊ ሕይወት ረኺብና።

አብ ሕይወትና ክንርኢ እንተ ኸአልና ክንደይ ክነመስግኖ ዝግብአና ዝተፈላለየ ህያባት ተዋሂብና አሎና። አብ ቅዱስ መጽሓፍ እንተ አንብብና ብዙሕ ንአምላክ ክነመስግኖ ከምዘሎና ዝነግር ንረኽብ። አምላክ ዝገበረልና ክነመስግኖ አብ ድለትና ዝሕደግ አይ ኮነን። ክነመግኖ ግቡእና እዩ። ንኹሉ ዝሃብካኒ በረኸት አመስግን አሎኹ፣ ህያብ ሕይወት፣ ህያብ ዘለዓለማዊ ሕይወት፣ ሓዲስ ሕይወት አብ ጥምቀት፣ ጎድገት ኃጢአተይ፣ ልዕሊ ኹሉ ዝተወሃብክዎ ናይ ምስጋና መስዋዕቲ ቅ. ቊርባን አመስግን።

አኮቴተ ቅዱስ ቊርባን ካብ ግሪኽ ዝመጸ ቃል እዩ ንሱ ኸአ ምስጋና ማለት እዩ። መበቆሉ ካብ ዕብራዊ ስርዓት ፋሲካ ዝመጸ እዩ። እዚ ኸአ ካብቲ ናይ ምስጋና ድራር ኢሎም ዘቕርብዎ ዝመጸ እዩ። ጎይታና አብ መዓልቲ ፋሲካ አይሁድ አብ መአዲ እንከሎ ኅብስቲ ወሲዱ ንአምላክ አመስጊኑ። አብ መአዲ ቅ. ቊርባን ዝለዓለ ምስጋና ነቕርብ። “አኮቴተ ቊርባን” ንብሎ ብግሪኽ ምስጋና ማለት እዩ። ነቲ ምእንታና ዝሞተ ክርስቶስ ዘኪርና መስዋዕቲ ክነዕርግ እንከሎና ዝለዓለ ምስጋና ነዕርግ። አብ ሓደ መአዲ ሓደ መንፈስ ሒዝና ክነብዕል እንከሎና አብ መንጎና ሓድነት ከምኡ ሓደ መንፈስ ክርስቶስ አሎ። ብመንፈስ ቅዱስካ ከም እንሓብር ግበረና እናበልና ንጽሊ። ቅ. ቊርባን ቀዳማይ መለለይኡ ፍቕሪ እዩ ዝገልጽ። ሥጋይ ዝበልዕ ደመይ ዝበቲ አነ አብኡ እነብር ንሱ አባይ ይነብር ይብለና። ሎሚ ነዚ ናይ ምስጋና ምአዲ ብዳግም ነዕርጎ። አብ መንጎና ሓዲርካ አሎኻ እሞ ነመስግነካ አሎና እናበልና ጸሎትና ነዕርገሉ።

መስዋዕቲ አኮቴተ/ቅ. ቊርባን ክነዕርግ እንከሎና መጸዋዕታ አብቲ ናይ ኩሉ ህያባት ምንጪ ዝኾነ፣ አብቲ ምእንታና ርእሱ ዝሃበ አምላክ ኢና እንምለስ። እዚ ሎሚ እንዝክር ዘሎና ወላእኒ መበቆሉ ዓለማዊ ብዓል እንተ ኾነ አብ ውሽጢ ሃይማኖታዊ ነገር አለዎ። ናብራን ወል እኒ አብ ገለ እዋን ክርፋሕ ነገራት ዝመልኦ ይኹን አቊርጽ አቢልና አብ ምምስጋን እንተ አቶና ክቕየረልና ይክአል እዩ። ብሓቂ ክንርኢ እንከሎና ብዙሕ በረኸት ተቐቢልና ኢና።

አብ ሕይወትና ብዙሓት ብዙሕ ነግር ዓቢ ተራ ዝተጻወቱ ዝገበሩልና አለዉ ካብ ስድራና ፈተውትና ሓዳርና ደቅና ቊምስናን ኮታ ብዙሓት ዝገበሩልና ክነመስግኖም ጽቡቕ እዩ። ገለ ዘይንፈልጦም ገል ብኡብነቶም ብምኽሮም ብህያባቶም ብአገልግሎቶም ዝገበሩልና አለዉ ክነመስግኖም ይግባእ።

ዘመስግን ትርጉም ፍቕሪ ዘስተማቕረ ጥራሕ እዩ። ቅ. ዮሐንስ አምላክ ፍቕሪ እዩ ይብለና እዚ ማለት እምብአር ንሱ ካብ ነጻ ተበጊሱ ንፍጡራት ፈጢርዎም ከም ዝነብሩ ገርዎም ብፍላይ ንሱ ተኻፋላይ ባህሪኡ ገርዎ። ሱብ ምስ ዓለወ ብሓደ ወዱ አድኅንዎ። ክርስቶስ መግለጺ ፍቕሪ አምላክ ኮይኑ ምእንታና በጃ ሓሊፉ አድኅኑና። ኢየሱስ ንሓዋርያቱ መግለጺ እምነቶም ከርእዩ ኢሉ ከምቲ አነ ዘፍቅርኩኹም አብ ነነድሕድኩም ተፋቕሩ ኢሉ ትእዛዝ ፍቕሪ ሂብዎም።

በዚ ፍቕሪ ዝተረኸበ ፍጡር ከምስግን ግብኡ እዩ። ሰብ ንኣምላኽ ከምስግን እንተ ኸኢሉ ኣብ ሓቀኛ ተፈጥርኡ ተመሊሱ ኣሎ ማለት እዩ። ሎሚ እንርእዮ ዘሎና ሰብ ንኣምላኽ ሓዲጉ ንጸጋም ዘንቢሉ መን ከማይ እናበለ ኣነ ከምዚ ገረ ከምዚ እየ እናተባህለ ንኹሉ ባዕሉ ከምዝገብሮ ኣሚኑ ኣነ ኣብ ዝብል መንፈስ ወዲቐ ክዋርድ ንርኢ ኣሎና። ፍቕሪ ዝመልኦ ሰብ ኣብ ኣምላኽ እዩ ዝርኢ ሽዑ እናኣመስገነ ነቲ ካብ ኣምላኽ ዝረኸበ ፍቕሪ ንሓወን ሓፍቱን ካብቲ ኣነ ዝተወህብክዎ ፍቕሪ ተኻፊሉ እዩ ዝብል።

ፍቕሪ ሕይወት ብምልኣት ከም እንነብሮ ገሩ ንዘሎናዮ ከምእንኸውን ይገብረና። ንነብር ኣሎና ስለምንታይ ስለ እነፍቅር። ምንባር ማለት ምፍቃር ማለት እዩ። ኩሉ ጊዜ ዘይነፍቅር እንተ ኾና ኣይ ንነብርን ኣሎና። ካልእ ዝግበር የለን ክነፍቅር ጥራሕ እዩ ዘሎና። ከምዚ እንተ ኾና ጥራሕ እዩ ኣምላኽ ገዛእ ርእሱ ዝህበና ምስኡ ኸኣ ምልኣት ህያባቱ ይመጽእና።

ነቶም ኣብ ከባቢና ምሳና ንዘለዉ ብልቢ ንሃሮም ንኣም ክንህብ ከሎና ንኣምላክ ንህቦ ኣሎና። ሕጉስ ገጽ ንሓውናን ሓፍትናን ነርእዮም። ኣብ መንጎና ምርድዳእ ሕድገትን ንግበር። ኣብ ነነድሕድና ጽን ንበለ ፍልጠትና፣ ጊዜና ንካፈል። ጊዜና ሃብትና ሓሳባትና ስርሕና ምስ ሰባት ንማቐል። ክንህብ ከሎና ንኢድ ኣምላኽ ይፈትሓልና ንሱ ብሓልዮቱ ብጸጋ ከመሊኡ እንደገና ከምእንህብ ይገብረና።

ቅ. ዮሐንስ ጳውሎስ ፪ይ ብ1979 መድሕን ሰብ ኣብ ዝብል ዓዋዲ መልእኽቶም፡ ሰብ ብዘይ ፍቕሪ ክነብር ኣይ ክእልን እዩ እንተ ዘየፍቀረ ንርእሱ ዘይርዳእ ኮይኑ ይተርፍ፣ ሕይወቱ ትርጉም ዘይብሉ ይኸውን፣ ፍቕሪ እንተ ዘይተገልጸ፣ ንፍቕሪ እንተ ዘይረኸባ፣ ተምክሮኡ ወሲዱ ናቱ እንተ ዘይገበራ፣ ብምሉእ ኣብኣ እንተ ዘይተኻፊሉ ሕይወቱ ምናምን ይኸውን። በዚ ምኽንያቱ እዩ ክርስቶስ እቲ መድሕን ንገዛእ ርእሱ ብምልኣት ዝገለጸ። እዚ እዩ ናይ ወዲሰብ ጉዕዞ ምስጢረ ድሕነት። ኣብዚ ሰብ ዕብዮቱን ክብሩን እቲ መሰረታዊ ኣድላይነቱን ይረክብ። ኣብ ምስጢረ ድሕነት ሰብ ብሓዲስ ተገሊጹ ይርከብ ብመጠኑ ኸኣ ከምብሓዲሽ ይፍጠር። (ዝባር 10)።

ከምቲ ኣብ 1ዮሓ 4፡-7 ዘሎ ፍቕሪ ካብ ኣምላኽ እዩ እዩ ንሓድሕድና ንፋቕር ዜፍቅር ዘበለ ኹሉ ካብ ኣምላኽ ዝተወልደ እዩ እዩ እቲ ዘየፍቅር ንኣምላኽ ኣይፈልጦን እዩ። ኣምላኽ ምንጩ ኩሉ እዩ እዚ ኸኣ ንሕና ንፍለጦ ኣይንፍለጦ ከምኡ እዩ። ንሕና ክነፍቅር ምስ መረጽና ኣብ ፍቕሪ ኣምላኽ ንካፈል። ሎሚ ንኣምላኽ ስለ እቲ ኹሉ ዝሃበና ዝተፈላለየ ህያባት ነመግኖ ኣሎና። ፍቕርን ምስጋናን መፋትሕ ትርጉም ሕይወት ክንፈልጥን ናይ ሎሚ መዓልቲ ጽቡቕነት ዝገልጻልና እየን።

ክተፍቕር ምምሃር ከመይ ኢልካ ከምእትነብር ምምሃር እዩ። ተፈጥሮና ክነመስግን ምእንቲ እዩ። ክነፍቅር ዝተጸዎና ኢና። ነዚ ኣብ ትምህርቲ ቅዱስ ጳውሎስ ክነስተንትኖ ንኸእል።

ኣብ ፩ቆሮ 1፡3-9 ቅ. ጳውሎስ “ስለቲ ብክርስቶስ ኢየሱስ ዝተሞህበኩም ጸጋ ንኣምላኽ ብዛዕባኹም ኹሉ ጊዜ ንኣምላኽይ ኣመስግን ኣሎኹ” እናበለ ምምስጋን ክፍሊ እምነትና ከምዝኾነ ይገልጽ። ንወሃቢ ኣምላክ ክነመስግኖ ከሎና ኣብ ልብና ኣሎ ማለት እዩ። ነቲ ኣምላኽ ዝገበረልካ ርኢኻ ምኽኣል ንሓደ ኣማናይ ጸጋ የውህቦ። ጳውሎስ ንሰብ ቆሮንጦስ ቀንዲ ዘመስግኖም መጀመርያ ብእምነቶምን በቲ ኣምላኽ መወዳእታ ዘይብሉ ጸጋታቱ ስለ ዝዓደሎም፣ ህያብ ፍልጠትን እምነትን፣ ነቲ ኹሉ ኣምላኽ ዝሃበም ህያባት ክርእዩ ይነግሮም፣ ነቲ ንሱ ዝመሃሮም ኣብ ልቦም ሓዲሩ ይነብርዎ ከምዘለዉ ምስ ሰምዐ ኸኣ የመስግኖም። ከምኡ እቲ

ዝግበየ ምስጋና ንእምነትና፡ ነቲ ቤተ ክርስቲያን እተስተምህረና ክነብሮ ክንገልጽ እንከሎና እዩ። ኣብዚ ክንጥንቀቕ ዘሎና ብስም ሰማዕናዮ ንትግብሮ ኣሎና ማለት ኣይኮነን ክነብሮ ኣሎና።

ክነመስግን ይግብኣና ምኽንያቱ ኣምላኽ ኣብዛ እምነትን ፍቕርን ዝነደላ ዓለም ጸጋ እምነት ዝሃበና፡ ኣብዛ ካብ መገዲ ኣምላኽ ርሒቑ ኣብ ሓሶትን ጥልመትን ዝመልኦ ዓለም ብመገዱን ብድላዩን ከም እንኸይድ ንዝገበረ ኣምላክ ተመስገን ክንብሎ ሓጎስ እዩ ዝፈጥረልና።

ሰብ ብሕት ኢሉ ነቲ ኣምላኽ ዝሃቦን ዝህቦን ዘሎ ጸጋታት ክርኢ እንተ ኸኣለ ዝግበየ በረኸት እዩ። ብዙሕ ጊዜ ዝተሞህበና ህያባት ኣይንርእን ኢና እኳ ድኣ ኣብቶም ንኣሸቱ ዘጸግሙና ኣተኩርና ስለ እንርኢ ኣብ ስቓይ ንነብር ግን ነቲ ዘሎና እንተ ንርኢ ክንደይ ምተሓጎስና። ኣምላኽ ካብ ብዙሓት ሰባት ኣመንቲ ክንከውን መሪጹና ካብ ሕያዎት ስድራ መጺእና ፍቕሪ ወለድን ኣሕዋትን ርኢና፡ ካብ ከማና ዘመሰሉ ሰባት እውን ኣብ ምምስጋን ኣምላኽ ከምእንርከብ ንዝገበረ ኣምላክ ነመስግኖ።

ኣብ ሉቃስ 17:11-19 ኢየሱስ ብመገዲ ክሓልፍ እንከሎ ዓሰርተ ለምጻማት ካብኣም ትሽዓት እስራኤላውያን ሓደ ግን ሳምራዊ ብሓደ ኣብ ብዓቲ ካብ ሰብ ተፈልዮም ዝነብሩ ዝነበሩ ራሕርሓልና ምሓረና እናበሉ ለመንዎ ይብለና። ኣብ ጊዜ ኢየሱስ ኣይሁድን ሳምራውያንን ብሓባር ከነብሩ ኣይ ኮነ ክዘራረቡ እኳ ኣይ ክኣልን ነሩ። ነዚ ኣብነት ዝኾነና ኢየሱስ ነታ ሳምራዊት ሰበይቲ ማይ ኣስትይኒ ምስ በላ ንስኻ ኣይሁዳዊ ኸሎኻስ ካባይ ካብ ሳምራዊት ሰበይቲ ደኣ ኸመይ ኢልካ ማይ ክትሰቲ ትልምን ኣሎኻ በለቶ (ዮሐ 4:9) ዝብል ነንብብ ኣብዚ ብዓቲ ግን ብሓባር ንረኽቦም። ድሕሪ ትንሣኤ መጀመርያ ስብከተ ወንጌል ዝተቐበሉ ሳምራውያን ምዃኖም ኣብ ግ.ሓ. ነንብቦ። ኣብ ሉቃስ 1:25-37 ብዛዕባ ሕያዎይ ሳምራዊ ነንብብ። እዚ ኹሉ ብዓይኒ ኣምላኽ ኩልና ሓደ ዓይነት ፍጥረት ከም ዝኾና ግብርና እዩ ናይ መን ምዃን ዝገልጽ እምበር ዓለትና ወይ ሕብርና ኣይ ኮነን። ኣብዘም ዓሰርተ ለምጻማት እንርእዮ እቲ ናይ ሓባር ስቓዮም ኣተሓባቢርዎም ንርኢ። ምስላ ዓድና ምስ ህዝብኻ መዓት ዳርጋ ግዓት ይብሃል እዚ ኸኣ ሓበራዊ ጸገም ብመጠኑ የጸናንዓካ ማለት እዩ። ናይ እዞም ዓሰት ለምጻማት ክነንብብ ከሎና ነዚ ዝስዕብ ክንርኢ ንኽእል። ።

1. **ዓሰርቲኦም ብሓባር ይነብሩ ነሮም ሓደ ዓይነት ሕማም ስለ ዝነበሮም።** ካብ ሰብ ተፈልዮም ኣብ ግሉል ቦታ ይነብሩ ነሮም ኣብ ሰብ ክቕርቡ ኣይክእሉን እዮም ብምኽንያት ሕማምም። ኣብ (ሌዎ 13:45-46) ኣብ ሕጊ ሙሴ ሕማም ለምጺ ብቐሊል ከይዘርጋሕ ንሕሙማት ካብ ሰብ ዘለዎ ክወጽኡ ይእዘዝ። በዚ ኸኣ እዮም ኣብ ኢየሱስ ከይቀረቡ ብማዕዶ ዓው ኢሎም ራሕርሓልና እናበሉ ዝለሙ። ኣብ ጊዜ ስደት ባቢሎን ከምኡ ኣብ ካልእ እዋናት ሳምራውያን ኣብ ዓዶም ተሪፎም ነሮም ሽዑ ምስ ካልኣት ዓለታት ተዋስቦም ከምኡ ባህሊ ካልኣት ምስ ባህሎም ኣተሓናፊጾም በዚ ምኽንያት ምስቶም ካብ ስደት ዝተመልሱ ክሰማምዑ ኣይ ከኣሉን በዚ ምኽንያት እዩ ኣይሁድን ሳምራውያንን ጥዑያት ብሓባር ክነብሩ ኣይኮኑ ሰላም ኣይብሃሉን እዮም። ዓቢ ፍልልይ ነርዎም እዞም ለምጻማት ግን ብሓባር ይነብሩ ነሮም። ሕማም ሓድነት ፈጠራሎም። ኣብ መንፈሳዊ ሕይወትና ክንርእዮ ከሎና ሓጢአት ምስ ገበርና ካብ ኣምላኽን ካብ ሰብን ንፍለ። ስለዚ ክንሓዊ ንኢየሱስ ክንልምን ክንጽውዕ ኣሎና። ንሱ ኣብ መገዲ ሕይወትና ኩሉ ጊዜ ይሓልፍ እዩ። እንተ ኾነ ክንጽውዖ ጸገምና ክንገልጸሉ ይደሊ። ንጸውዓዮ። ሕማም ለምጺ በቲ እዋን ከቢድ ሕማም እዩ ነሩ። ካብ ሰብ ትፍለ ኣብ በዓቲ ትነብር ብኹሉ ፍንፉን ኢኻ። እዚ ኣምሳል ናይ እቲ ባዕልና ኃጢአት ዘምጽኦ ጉድኣት እዩ። ኃጢአት ካብ ኣምላኽን ሰብን ይፈልየና።

2. ብመገዲ ክሓልፍ እንከሎ ዓው ኢሎም ጸዊዖም። ኣብ ብዙሕ ሉቃስ ኢየሱስ ብመገዲ ክሓልፍ እንከሎ ነቶም ዝለመንዎ ከም ዝሰምዖምን ድላዮም ከምዝገብረሎምን ይነግረና። ንኣብነት ሉቃ 18:35ፍ ዘሎ እንተ ረኣና ነቲ ዕዉር ኣብ እያርኮ ኣብ መገዲ ከም ዘሕወዮ ነንብብ። ቀዳሞት ኣርድእቲ ኢየሱስ ኣብ መገዲ ከም ዝሰዓብዎ ኣብ (ዮሐ 1:3542) ነንብብ። ኢየሱስ ንሰባት ንበይኖም ኣብ መገዲ ሕይወቶም ክረኽቡም ይደሊ። ሎሚ እውን ንነፍሲ ወከፍና ኣብ ዘዘሎናዮ ክረኽበና ብልቢ ንለምኖ ክሰምዓና እዩ። ዓው ኢልና ጥራሕ ንጸውዓዮ። እቶም ለምጻማት ስለ ዝጸውዑ እምበር ምሓለፎም ነሩ እምብእር ጸጋ ኣምላኽ ከይ ሓልፈና ክንጽውዖ ኣሎና። ኣብ ኣምሳል መገዲ ዝኾነ ሕይወትና ኢየሱስ ክንነፈና እንከሎ ነለልዮ እሞ ጸገምና ንግለጸሉ። ሕማምና ሰቓይና ድኽመትና ጸገምና ብሓጺሩ ዓው ኢልና ንንገሮ እሞ ክሰምዓና እዩ። ብልቢ ንዝጸውዖ እንታይ ክገብረልካ/ኪ ትደል እዩ ዝብለና።
3. ኣብ መገዲ እናኽዱ ሓውዮም ይብለና። ኢየሱስ ብእምነት ምስ ለመንዎ ኪዱ ርእስኹም ንካህን ኣርእዩ ምስ በሎም እናኽዱ ከለዉ ሓውዮም። ኣብዚ እንርእዮ ኣብ መገዲ ብእምነት እናተጓዕዙ ከም ዝሓወዩ ንርኢ። እምነት ፈላሚ ምሕረት ኣምላኽ እዩ። ክንዲ ኣድሪ እትኸውን እምነት እነተ ኣላትኩም ነዚ እምባ ካብዚ ልቕቕ ናብቲ ተጎዓዝ እንተ በልክምዎ ክኾነልኩም እዩ ይብለና። ኪድ/ኪዲ እምነትካ/ኪ ኣሕውያትኪ እናበለ ንሰባት ብእምነቶም ይምሕር ከም ዝነበረ ወንጌል ይነግረና። እዞም ዓሰረተ ለምጻማት ከስ ኣብ ጉዕዞ ንሰባት ምንጻሕን እንከለዉ ምሕረት ኣምላኽ ወሪድዎም። ኩሎም ሓውዮም እንተ ኾነ ካብእም እቲ ሓደ ካብ ካልእ ዓለት ዝኾነ ሳምራዊ ጥራሕ ተመሊሱ ንኢየሱስ ኣመስጊኑ። ንሱ ከም ዝሓወዩ ምስ ረኣዩ ድምፁ ዓው ኣቢሉ ንኣምላኽ እናኣመስገነ ተመልሰ። እናኣመስገነ ኸኣ ብገጹ ኣብ እግሪ ኢየሱስ ብገጹ ተደፍኦ ይብለና ወንጌል። እቶም ካልኣት ኣይተመልሱን። ዘገርም እዩ ክሳብ ክንደይ ጠለምቲ ኢና። ነቲ ኩሉ ዝተገብረልና ንርስዕ ንጠልም ንኣምላኽ ከም ሓንቲ ዘይገበረልና ኣይንዝክሮን። ስለዚ ኣመስገንቲ ክንከውን ኣሎና። እሞ እስከ ንድሕሪት ገጽና ቁልሕ ንበል ዝሓለፍናዮ ናብራን ሕይወትን ንርኣ ንመርምር እዚ ኣብ ምምስጋን ክመልሰና እዩ።
4. ኣምላኽ ኣብ ዓቢ ውድቀት ከሎና ከይተረፈ ክረኽበና ይደሊ። ኣብ ዓቢ ኃጢአት ኣብ ቂምታን ክፍኣትን ኣብ ሕርቃንን ከቢድ ጽልኢ እንከሎና ክረኽበና ይደሊ። ደንበርበር እናበልና ኣብ ጸልማት ክንጉዓዝ ኣይደልን እዩ። ንዘሎናዮ ጸልማት ኣለሊና ንኣምላኽ ልብና ክንከፍተሉ እሞ ካብ ኃጢአትና ክነጽሕ እዚ ናይ ሎሚ ወንጌል ይምህረና። ንኣምላኽ ጸዊዑ ዝኸእል ዕዉት እዩ። ነዞም ዓሰርተ ኣብቲ ተሓቢኦም ስለዉ ብዓቲ መጺእዎም ቀሪብዎም ኃጢአቶም ጸገምም ይፈልጡ ስለ ዝነበሩ ብማዕዶ ጸዊዖም ሽዑ ሰሚዕዎም ድላዮም ሂብዎ። ንኣና ሎሚ ኣብ ተተሓባቢእናሉ ዘሎና በዓቲ መጺኡ ከሕውየና ይመጽኣና ንጸውዓዮ ጸገምና ንንገሮ። እንታይ ክገብረልካ/ኪ ትደልዩ ይብለና ኣሎ።
5. እቶም ዝሓወዩ ዓሰርተዶ ኣይኮኑን እቶም ትሽዓተ ድኣ ኣበይ ኣለዉ? ንሕና ካበነቶም እና? ክነመስግን ኣብ ኣምላኽ እንምለስ ዲና ወይስ ሱቕ ኢልና እንኸይድ። ክተመስግን ክትምለስ ኣሎካ። ተገሩለይ ኢልና ኣብ ኣምላኽ ክንምለስ ከሎና “ተንሥእ እሞ ኪድ እምነትካ ኣሕወየትካ” ዝብል ኢና እንሰምዕ። ክንሕደስ ክንቅየር ሓዲስ ሕይወት ለቢስና ምስ ሰብና ክንሕወስ ኣብ ኣምላኽ ተመሊስና ክነመስግን ኣሎና። እዚ ለምጻም ንርእሱ ርእዩ ከም ዝሓወዩ ምስ ረኣዩ ኣብ ምምስጋን እዩ ተመሊሱ። ኣብ ኣምላኽ እቲ ዘሕወዮ ኣብኡ ተመሊሱ። እቶም ካልኣት ትሽዓተ ግና ኣይተመልሱን። ከም ሰባት ንሓደ ጽቡቕ

ዝገበርናሉ ክነመስግን ግቡእ እዩ ግን እንተ ዘየመስገና እቲ ጽቡቕ ዝገበር ክስምዖ ይክእል እዩ ስለዚ ክነመስግን ከም ዝግብእና ንፈልጥ ኢና። ኣብ ምምስጋን ዕግበት ፍቕሪ ኣሎ። ካልእ ኣብዚ እንምሃሪ ክሳብ ክንደይ ብቐሊል ነቲ ዝተገብረልና ረሳዕቲ ምዃና ንርኢ። ብእክላ ሕማም ለምፊ የብልናን ንኸውን እንተ ኹን መንፈሳዊ ለምጺ ሒዙና ዘይነመስግን ከይንኸውን ምርኣይ የድልየና።

- 6. ዘይነመስግን ብዙሓት ኢና። ንቆልዑትና መጀመርያ እንምህሮ እግዚአብሔር ይሃበለይ፣ የቐንየለይ፣ ክሓቱ ከለዉ በጃኻ ክብሉ ንምህሮም። እንተኹን ንሕና ደቂ ኣምላኽ ንኣምላኽ ምምስጋን ንርስዕ። ዘሕዝን ብዙሓት ካባና ምሉእ ሕይወቶም ንኣምላኽን ሰብን ከየመስገኑ ይነብሩ። ጉዕዞ እምነት ግን ኣብ ኣምላኽ ተመሊስካ ተመስገን ምባል እዩ። በቲ ኹሉ ዝሃበና ክነመስግኖ እሞ ብዝያዳ ክህበና መገዲ ረኽብና ኣብ ዝበለጸ ምስጋና ክንበጽሕ። እቲ ክመስግን ዝተመልሰ ለምጺም ድኅነት ተሞሪቡ። ተንስእ እመነትካ ኣሕውዩካ ተባሂሉ። ኢየሱስ ምምስጋን መወዳእታ ዘይብሉ ዝመላለስ ክፍሊ ሕይወትና ክኸውን እዩ ድላዩ ድሕሪኡ ገዛእ ርእሱ ይህበና። በዚ እዩ ነቶም ዘይተመልሱ እቶም ካልኣት ድኣ ኣበይ ኣለዉ ኢሉ ዝሓተተ። ክንገብሮ ዘሎና እምብኣር ኣምላኽ ማእከል ሕይወትና ገርና ኣብኡ ንመላለስ።

ምዓልቲ ምስጋና እምብኣር ሓደ ጊዜ ኣብ ዓመት ዝብዕል ዘይኮነ ዕለት ዕለት ክንገብሮ ዘሎና ጉዳይ እዩ። ንደቂ ኣምላኽ ምምስጋን ዓይነት ሕይወትና ክንገብሮ ኣሎና። ንኣምላኽ ካብ ልብና ዝነቐለ ምስጋና ዕለት ዕለት ክነቕርቡሉ ይግብእና። ምምስጋን ኩሉ ጊዜ ከም ዕንባባ እንዓበየን ኅልሐን ክርኣ ይግብእ።

በዚ ዕለት እምብኣር መጀመርያ ንውሃቢ ኣምላኽ እናኣመስገና ንልኡኻት ኣምላኽ ኮይኖም ኣብ ሕይወትና ብዝተፈላለዩ መገዲ ንዝሓገዙና ክነመስግን ክንጽልን ኣሎና። ኦ ኣምላኽ ብኹሉ ነመስግነካ ኣሎና በቲ ኹሉ ዝሃብካና ልኡኻትካ ኮና ክብርኻን ዕብየትካን እናገለጸና እሙናት ክንኸውን ንልምነካ ኣሎና።

ብሩኽ ብዓል።

ኣባ ንጉሠ ፍሥሓ